



سوال

(266) مساجد میں چھوٹے بچوں کا قرآن کی تعلیم حاصل کرنا

جواب

السلام علیکم ورحمۃ اللہ وبرکاتہ

مساجد میں چھوٹے بچوں کے لڑکوں کا قرآن کی تعلیم پانا جائز ہے یا نہیں؟ اگر جائز ہے تو کیا متولی کو اس تعلیم کے بند کرنے کا شرعاً اختیار حاصل ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

مساجد میں چھوٹے لڑکوں کا آنا اور قرآن کی تعلیم پانا جائز ہے۔ صحیح بخاری میں مروی ہے۔ کہ آنحضرت صلی اللہ علیہ وسلم امامہ بنت زینب کو گود میں لے کر نماز پڑھا کرتے تھے، اس حدیث کے تحت میں نیل الاوطار جلد ۲ صفحہ ۷ میں مذکور ہے۔ ومن فوائد الحدیث جواز ادخال الصبیان المساجد اس حدیث سے معلوم ہوا کہ بچوں کا مسجدوں میں داخل کرنا جائز ہے، ایسے ہی امام حسن رضی اللہ عنہ وحسین رضی اللہ عنہ کا بچپن کی حالت میں مسجد میں آنا، امام احمد رحمۃ اللہ علیہ کی روایت میں مذکور ہے۔ اور ایک صحیح... حدیث میں وارد ہے کہ آنحضرت صلی اللہ علیہ وسلم نے فرمایا کہ میں بچے کا روٹا سن کر نماز کو ہلکا کر دیتا ہوں، ایسا نہ ہو کہ اُس کی ماں پر آگندہ و پریشان ہو جاوے۔ اس سے بھی بچوں کا مسجد میں آنا ثابت ہوا، اور جو کام جائز ہے اُس کے روکنے کا متولی کو کوئی مجاز نہیں، ہاں اس امر کی ضرورت نگرانی و احتیاط چاہیے، کہ لڑکوں کی وجہ سے مسجد کی پاکی و صفائی میں کچھ فرق نہ آوے۔ واللہ اعلم بالصواب۔ ہذا ما

عندی

(خلیل الرحمن مدرس مدرسہ الحدیث والفرقان)

(جواب ہذا صحیح ابو محمد عبد الوہاب المتتانی ذیل الدلی، الجواب صحیح کتبہ محمد عبد اللہ ۱۹ شعبان ۱۳۲۸ھ)

(الجواب صحیح ابوالحسن سید محمد، الجواب صحیح عبد الستار حسن عمر پوری، الجواب صحیح عبد الجبار عمر پوری)

(سارے جوابات صحیح ہیں واللہ اعلم بالصواب، حررہ العبد الفقیر ابوالطیب محمد شمس الحق العظیم آبادی عفا اللہ عنہ)

(ہذا الجواب صحیح محمد عین الدین عفی عنہ ثیار برنجی، لقا اصاب من اجاب العائد بالرحمن عبد المنان عفی عنہ وزیر آبادی)

(ہذا الجواب حق عبد الرحمن ولایتی مدرس مدرسہ میاں صاحب مرحوم دہلی)

(الجواب حق الحق ان یتبع فما ذابعد الحق الاضلال، مولانا حکم ابوتراب عبد الوہاب صاحب بقلم ابوالحیر غفرہ اللہ)

(الجواب صحیح سید محمد عبد السلام غفرلہ، الجواب حق صحیح واللہ اعلم، کتبہ عبد السلام المبارک کفوری عفی عنہ ۲۳ ذیقعدہ ۱۳۲۸ھ)

(جواب المیثب حق، عند عبد الحکیم الصادق کفوری العظیم آبادی عفی عنہ ۲۳ ذیقعدہ ۱۳۲۸ھ، الجواب صحیح محمد مجیب اللہ عفی عنہ)



مسئلہ تعلیم صبیان کا مسجد میں اس کے لیے دو بات سمجھ لینے کی ہے۔ اول یہ کہ عہد نبوی صلی اللہ علیہ وسلم میں بچوں کا مسجد میں آنا جانا ثابت ہے یا نہیں، دوسرے یہ کہ تعلیم امر دینی ہے یا نہیں۔ پہلے امر کی نسبت فتویٰ صحیحہ میں پورا ثبوت ہے۔ کہ سعید بن شہید بن امام حسن و حسین بحالت طفولیت برابر مسجد میں آتے جاتے تھے اور خود حضور صلی اللہ علیہ وسلم اپنی نواسی کو مسجد میں لاتے تھے، بلکہ اُس کو گود میں لے کر نماز فرض ادا کرتے جس سے دن کی طرح روشن ہے۔ کہ عہد نبوی میں بچے مسجد میں آتے جاتے تھے، دوسرے امر کی نسبت بخاری شریف میں ہے۔

«خیر کم من تعلم القرآن و علمه»

”یعنی رسول اکرم صلی اللہ علیہ وسلم نے فرمایا کہ تم لوگوں میں بہتر وہ ہے، جو قرآن مجید کو سیکھے اور سکھاوے۔“

جس سے تعلیم کا امر دینی ہونا بخوبی ثابت ہو گیا اور ما سوا اس کے اور بہت سی حدیثیں ہیں، جن سے تعلیم کے فضائل معلوم ہوتے ہیں۔ جس کے امر دین ہونے میں کسی کو بھی کلام نہیں، اور ہر امر دین کا جو اس قسم سے ہوں مسجد میں ہونا جائز و مشروع ہے اور مسجد مسئول عنہ میں تعلیم صبیان سے یہی تعلیم قرآن مراد ہے پس اُس کا مسجد میں ہونا سراسر موافق شریعت ہے۔

البتہ اس صورت میں لڑکوں کا بہت خیال کرنا ہو گا کہ مسجد کی صفائی ستھرائی اور صفائی میں فرق نہ ہو کیوں کہ اسی امر عارضی کی وجہ سے بعض علماء منع کرتے ہیں، مگر جب یہ عارضی امر اٹھا دیا جائے اور مسجد کی لطافت و صفائی کا پورا انتظام کیا جائے تو نفس تعلیم اُن علماء کے نزدیک بھی جائز ہوگی۔ حدیث شریف میں وارد ہے۔

«انما بنیت المساجد لما بنیت لہ»

”یعنی مسجد جس کام کے لیے بنائی گئی وہی کام اُس میں ہونا چاہیے۔“

اس کے تحت امام نوری رحمۃ اللہ علیہ فرماتے ہیں۔

معناہ لذكر الله والصلوة والعلم والمذكرة في الخير ونحوها

”یعنی اس حدیث کا یہ مطلب ہے کہ اس میں اللہ جل شانہ کا ذکر اور نماز اور تعلیم علم اور وعظ و نصیحت و مناظرہ و مباحثہ ہو۔“

اس سے صاف معلوم ہوتا ہے کہ مساجد میں تعلیم صبیان جائز ہے۔ مگر معلم کو بہت احتیاط کرنی ہوگی، کہ مسجد پاک و صاف رہے، اوبچے لہو لعب و شور و غل نہ کریں، کیوں کہ اسی لہو و لعب کے خیال سے حضور علیہ السلام نے یہ فرمایا ہے:

«بنیوا مساجدکم صبیانکم»

”یعنی مسجدوں کو بچوں سے بچاؤ۔“

اس کے تحت حافظ ابن کثیر رحمۃ اللہ علیہ جلد نمبر ۱ کے صفحہ ۹۸ میں فرماتے ہیں

لأنهم يلعبون فيه ولا يناسم

”یعنی کیوں کہ وہ بچے کھیل کود مچاتے ہیں۔“

اور یہی وجہ ہے کہ حضرت عمر رضی اللہ عنہ مسجد میں بچوں کے کھیل کود پر درہ سے مارتے تھے، اُسی ابن کثیر کے صفحہ مذکورہ میں ہے،

وقد كان عمر بن خطاب رضي الله عنه اذا راى صبيانا يلعبون في المسجد يضربهم بالحنظفة

لذا بچوں کے اس کھیل کود پر معلم کو بھی چلبیسے کہ چھڑی سے خبر لے اور کھیل کود سے رکوے۔ الغرض امور عارضیہ سے نفس تعلیم کو کوئی ضرر نہیں، وھذا هو الحق والحق الحق الحق ان یتبع والسلام علی من اتبع الهدی

(حرره الراعی رحمۃ ربہ القوی ابوالنعمان الاعظمی الموی صانہ اللہ عن کل غبی و غوی)

(الجواب صحیح العبد محمد سلیمان عفی عنہ)

واضح ہو کہ مسجد میں لڑکوں کا عہد نبوی میں آنا اور حضرت حسان رضی اللہ عنہ شاعر رسول اللہ صلی اللہ علیہ وسلم کا شعر پڑھنا اور کافر کا مسجد میں باندھنا اور اہل جہش کا مسجد میں ان چیزوں کا کھیلنا جو مقابلہ کفار کا آمد ہوں ثابت ہے، اور نیز خواب کی تعبیر کرنا اور اُس کا بیان کرنا مسجد میں ثابت ہے، جیسا کہ کتب احادیث اس سے مالا مال ہیں، پس جب ان چیزوں کا جو بالذات ذکر اللہ میں داخل نہیں ہیں جواب ثابت ہے تو تعلیم قرآن و حدیث جو عین ذکر اللہ اور افضل عبادات سے ہے بدرجہ اولیٰ جائز ہوگا، علاوہ اس کے خود دربارہ مسجد یہ وارد ہے،



کہ مسجد ذکر اللہ کے لیے ہے۔ نابالغ کو جیسا کہ تعلیم صلوة کا حکم ہے ویسا ہی احکام شرعی تعلیم کا حکم ہے، خواہ مسجد کے اندر ہو یا باہر۔ رہا مسجد میں شور و غل سو یہ البتہ منع ہے، خواہ نابالغ کریں یا بالغ اس سے نفس تعلیم کا عدم جواز ہرگز نہیں ہو سکتا۔ باقی رہا مسلمانوں کو مشورہ سے کام لینا یہ عمد نبوی اور عمد خلفاء اربعہ میں اہل اسلام کا شعار تسلیم کیا گیا ہے۔ اور درحقیقت بغیر اس کے اسلام کا کام چلنا محال ہے۔ کمالاً تیختی۔ واللہ اعلم بالصواب
(کتبہ احمد عفی عنہ)

نابالغ لڑکوں کے مسجد میں داخل ہونے کے جواز میں بہت سے دلائل واضح ہیں، بمثلہ ان کے آنحضرت صلی اللہ علیہ وسلم کا یہ فرمانا کہ
«مروا اولادکم بالصلاة اذا بلغوا سبعا» (الحديث)

”یعنی آپ نے فرمایا کہ اپنی اولاد کو سات برس کی عمر میں نماز پڑھنے کی تاکید کرو۔“

نماز کی تاکید جب ہی ہوگی، جب ان کو نماز سکھائی جائے گی اور مسجد میں جماعت کے ساتھ نماز پڑھنا بھی امور تعلیمیہ نمازیں سے ہے۔ یعنی جب ان کو نماز کی تعلیم و تاکید کی جائے گی۔ تو لامحالہ مسجد کا لزوم اور جماعت کی پابندی کے بھی ضرورت تاکید ہوگئی، ورنہ بغیر اس کے نماز کی تعلیم میں نقص ہوگا۔ پس اس صورت میں چھوٹے بچوں کا مسجد میں آنا ایک ضروری اور لا ابدی امر ہوا۔ اور آنحضرت صلی اللہ علیہ وسلم کے زمانہ میں ایک لڑکا صغیر سن جس کی عمر آٹھ سال کی تھی، وہ اپنی ایک قوم کی مسجد میں امامت کرتا تھا، جیسا کہ ابوداؤد جلد نمبر ۱ صفحہ ۸۶ مطبوعہ نامی کانپور میں ہے۔ اب اس سے زیادہ اور کیا ثبوت لڑکوں کے مسجد میں آنے اور داخل ہونے کا ہوگا۔ واللہ اعلم بالصواب والیہ المرجع والمآب۔
(کتبہ العاجز البوتراب محمد عبدالرحمن الہ آبادی)

قرآن وحدیث کی روشنی میں احکام ومسائل

جلد 02

محدث فتویٰ